

## ”میان دو کریم“..... ایک انوکھی اور لبیلی دُنیا کی سیر

حافظ عابد مسعود ڈوگر

حرین شریفین کی حاضری ہر دل مسلم کی آرزو رہتی ہے۔ کون ہے جس کے دل میں یہ آرزو نہ چلتی ہو؟ حاجی لوگ جب دیار حرم سے واپس لوٹتے ہیں تو جہاں ان کے سامان سفر سے قسم قسم کے تحائف برآمد ہوتے ہیں وہیں ان کی زبانوں پر ایمان افروز، تحیر آمیز، دل کش اور یادگار واقعات ہوتے ہیں۔ کچھ لوگ زبانی گفتگو کے ذریعے وہاں کی آپ بیتیاں محبت بھرے انداز میں سنارہے ہوتے ہیں، اور اگر کوئی ادیب اور قلم کا دھنی دیار حرم سے واپس لوٹے تو اس کے قلم کا بانکین قابل دید ہوتا ہے۔ یوں بھی دور دراز کے سفر کی روداد سننا ایک قدیم روایت ہے۔ ایک وقت تھا جب باہر سے تازہ وارد مسافروں سے نگرنگی کہانیاں بصد شوق سنی جاتی تھیں۔ حرین کا سفر تو مسلمان کی آرزوؤں کا سفر ہوتا ہے۔ اس کی حکایت سے مستفید ہونے کی خواہش کون نہیں رکھتا؟! عشاق کے لیے یہ فردوس گوش بھی ہے اور معراج تصور بھی۔

اردو کا ادب حرین کے سفر ناموں سے مالا مال ہے۔ کہا جاتا ہے کہ اردو کا سب سے پہلا سفر نامہ دو سو اڑتیس برس قبل مولانا رفیع الدین مراد آبادی نے ۱۲۰۱ھ میں لکھا۔ ہندوستان کے اولین حج سفر ناموں میں برصغیر کی معروف روحانی اور علمی شخصیت شیخ عبدالحق محدث دہلوی رحمہ اللہ (۱۵۵۱ء، ۱۶۳۲ء) کا سفر نامہ ”جذب القلوب الی دیار الحبوب“، حضرت شاہ ولی اللہ دہلوی رحمہ اللہ کے ”فیوض الحرمین“، نواب مصطفیٰ خان شیفتہ کے ”ترغیب المساک الی احسن الممالک“، نواب صدیق حسن خان رحمہ اللہ کے ”رحلۃ الصدیق الی بیت العتیق“ اور بعض دیگر قدیم مصنفین کے سفر نامے ذوق و شوق سے پڑھے گئے۔ زمانہ قریب میں ممتاز مفتی کا سفر نامہ ”لبیک“ بھی بہت پڑھا گیا۔ اسی طرح مولانا امین احسن اصلاحی کے ”مشاہدات حرم“، شورش کاشمیری مرحوم کا ”شب جائے کہ من بودم“۔ مولانا سمیع الحق کا سفر نامہ ”گنبدِ خضریٰ کے سائے میں“ اور ابھی حال ہی میں مولانا عبدالقیوم حقانی کے متعدد سفر ناموں پر مشتمل کتاب ”کعبہ مرے آگے“ خاصے کی چیز ہیں۔ اس سلسلہء مرورید میں اب ہمارے دوست مولانا محمد احمد حافظ بھی اپنے سفر نامے ”میان دو کریم“ کے ساتھ شامل ہو گئے ہیں۔

عالم دین، صاحب طرز ادیب مولانا محمد احمد حافظ (مدیر ماہ نامہ ”وفاق المدارس“ ملتان) کو حرین کے سفر کی سعادت حاصل ہوئی تو واپسی میں حرین شریفین کی متبرک اور مشکبویا دیں بھی لیتے آئے۔ ان کی یہ خوب صورت یادیں روز نامہ اسلام کے صفحات میں قسط وار شائع ہو کر اہل دل سے خراج تحسین حاصل کرتی رہیں۔ ہمیں انتظار تھا کہ یہ سفر نامہ

کتابی صورت میں شائع ہو۔ تھوڑا عرصہ قبل اطلاع ملی کہ یہ سفر نامہ ”میان دو کریم“ کے نام سے شائع ہو گیا ہے۔ ہم روز نامہ اسلام میں بہت سی قسطیں پڑھ نہیں سکے تھے، اس لیے کتاب کی اشاعت کا اشتیاق بھی کافی تھا۔ جلد کتاب حاصل کی، ظاہری اور معنوی خوبیوں سے آراستہ یہ کتاب کئی دن تک ہمارے سر ہانے رکھی رہی۔ کتاب کیا ہے، مصنف نے اپنا خون جگر و دلیت مڑگاں کیا ہے۔ ایسی مرصع مگر سبک تحریر عرصے بعد پڑھنے کو ملی۔ جذبات کا ایک دن فور ہے۔ آدمی تھوڑی دیر پڑھتا ہے، چند لحظہ آنکھیں بند کر کے تحریر کا لطف لیتا ہے، اپنے آپ کو اس مقدس دیار میں محسوس کرنے لگتا ہے، پھر پڑھنا شروع کر دیتا ہے۔ لگتا ہے کہ حافظ صاحب نے جملوں کی تراش میں بھی خاصی محنت سے کام لیا ہے۔ بعضے بعضے جملوں کی دمک دیدنی ہے۔ لگتا ہے موتی پروئے ہیں۔ کتاب کا نام ”میان دو کریم“ علامہ اقبال کے اس شعر سے ماخوذ ہے:

یارب تو کریمی و رسول تو کریم صد شکر کہ ہستیم ”میان دو کریم“

اس میں کوئی شک نہیں کہ ہم دو کریم آقاؤں کے درمیان ہیں، اور یہی بات گنہ گار امتیوں کے لیے بہت

بڑا سہارا ہے۔

”میان دو کریم“ نے مصنف کے وژن اور شگفتگی بیان کو حرم کے سفر ناموں میں ممتاز حیثیت دلادی ہے۔ انہوں نے جذبے اور فکر کو باہم دگر آمیخت کر کے لطف و انبساط کی ایک الیسی دنیا بسائی ہے۔ آغاز ہی دیکھیے، میان دو کریم کے دیباچے میں لکھتے ہیں:

”کعبے کی محبت تو ہمارے ایمان کا حصہ ہے..... اس کی دید کے لیے دل ہر آن مچلتا رہتا ہے..... کون ہے جسے حرمین شریفین حاضری کی آرزو نہ ہو..... کتنے ہی دل گرفتہ ہیں جو حرمین میں حاضری کے لیے تڑپتے رہتے ہیں، البتہ وہاں جانا نصیب سے ہی ہوتا ہے..... بلاوا آتا ہے تو بات بنتی ہے..... برسوں گزر گئے اس بلاوے کے انتظار میں..... خواجہ غلام فرید رحمہ اللہ کے الفاظ میں:

مساک ملیندے دا گزر گیا ڈینہہ سارا سناگر کریندے دا گزر گیا ڈینہہ سارا

کجلہ پایم سُرخی لایم کیتم یار و سارا کانگ اوڈیندیں عمر وہانخری آیا نہ یار پیار

شاید درد و فراق کی یہ گھڑیاں مزید طویل ہو جائیں..... کہ ایک دن سچ بچ بلاوا آ گیا..... دوستوں نے کہا زحمت سفر باندھ لو..... اور بصد ذوق و شوق چلو..... پہلے تو یقین نہ آتا تھا..... ٹوکجا و من گجا؟..... مگر پاسپورٹ پر لگے ویزے کو جھٹلانا ممکن نہ تھا..... لگتا تھا کہ آہیں رنگ لے آئی ہیں اور وہ ان دیکھی ہستی مائل بہ لطف و کرم ہے.....“

مکہ مکرمہ میں پہلی مرتبہ حاضری ہوتی ہے تو طرح طرح کے جذبات دل و دماغ میں اٹ رہے ہوتے ہیں، حافظ صاحب کی

اس وقت کیا کیفیت ہوئی؟ ذرا ملاحظہ فرمائیے.....

”گاڑی اب شہر مکہ میں داخل ہو گئی تھی، جوں جوں حرم کی قریب آ رہا تھا ازدحام بڑھ رہا تھا، سڑکوں پر لمبی لمبی کوچیں اور فٹ پاتھ پر انسانوں کا ہجوم..... ڈرائیور کو قدم قدم پر ایک جھٹکے کے ساتھ بریک لگانا پڑ رہی تھی..... اور ہر جھٹکے پر دل کی نبض ڈوب ڈوب جاتی تھی۔ ایک مجرم کھینچ کے لے آیا گیا تھا اور اب اُسے پروردگار عالم کے دربار میں حاضری کا مرحلہ درپیش تھا۔ غالباً عشاء کی نماز ہو چکی تھی جب ہی تو لوگ انبوہ در انبوہ نکلے چلے آ رہے تھے۔ گاڑی دھیرے دھیرے چل رہی تھی..... اچانک ہی موڑ کاٹتے ہوئے کعبۃ اللہ کے مینار نظر پڑے، ان میناروں سے پھوٹنے والی روشنیوں سے دل پر نرم سی پھوار پڑ گئی..... زباں سے اللہ پاک کا شکر جاری ہو گیا..... اللهم لک الحمد ولک الشکر.....“

کعبۃ اللہ کے سامنے پہلی حاضری بھی انسان کی داخلی دنیا میں ایک عجیب و غریب کیفیات پیدا کر دیتی ہے۔ یہ زندگی بھر کا انوکھا تجربہ ہوتا ہے۔ دیکھیے تو یہ کیفیت الفاظ کے روپ میں کیسی لگتی ہے؟

”شُست!..... دیکھو کعبۃ اللہ کا سامنا کرنے سے پہلے اپنے دل کو ٹٹول لو!..... کوئی اندر سے پکارا تھا..... دیکھ بھال لو کہیں دل میں کوئی بت خانہ تو نہیں سجا ہوا..... شرک اور نافرمانی کی آلودگی تو نہیں..... تمہارے جسم کے ساتھ ساتھ دل بھی پوری طرح حاضر ہے؟..... اور وہ جو دماغ میں طرح طرح کے فتور ڈیرا ڈالے ہوئے ہیں، کہیں تکبر اور ریا کے مجسمے ہیں، کہیں بغض و کینہ کے جھنڈے گڑے ہوئے ہیں..... کہیں عُجب اور انانیت کے ببول اُگے ہوئے ہیں..... ان سب کو نکال باہر کرو اپنی ہستی کو نیستی میں بدل دو..... بھول جاؤ کہ تم بھی کوئی شے ہو..... سمجھ لو..... میں اجنبی، میں بے نشان..... میں پابہ گل..... نہ رفعت مقام ہے، نہ شہرت دوام ہے..... یہ لوحِ دل! یہ لوحِ دل!..... نہ اس پہ کسی غیر کا نقش ہے..... نہ اس پہ کسی غیر کا نام ہے..... دیکھ لو یہ بڑے ادب کا مقام ہے..... یہاں معمولی لغزش سے بھی راندہ درگاہ ہو جاؤ گے..... ظاہری لغزشوں پر سزا ہے..... مگر باطنی لغزشوں سے مردود ہو جاؤ گے۔ انہی خیالوں میں گم تھا، قدم لڑکھڑا رہے تھے، بس پھر یہ ہوا کہ:

”جو ہیبت سے رُ کے مجرم تو رحمت نے کہا نہس کر چلے آؤ چلے آؤ یہ گھر رحمان کا گھر ہے“

حرم کی میں ائمہ کی تلاوت زائرین کے دلوں کو ایک عجیب ایمانی کیفیت سے روشناس کرتی ہے۔ جی چاہتا ہے کہ دلوں کو اتنا زور و مسرت سے روشناس کرنے والی تلاوت تادیر جاری رہے۔ حافظ صاحب نے اس کا نقشہ کچھ یوں کھینچا ہے:

”اللہ تعالیٰ نے اہل ایمان کے دلوں میں حرمین شریفین کی جو محبت رکھ دی ہے اس نے وہاں کی ہر چیز کو محبوب

بنادیا ہے..... اللہ تعالیٰ نے ائمہِ حرمین میں بھی ایک خاص جذب رکھا ہے، لوگوں کے قلوب ان کی طرف کھنچے چلے جاتے ہیں، لاکھوں لوگ پانچوں وقت ان کی اقتدا میں نماز پڑھتے ہیں..... جہری نمازوں میں تو کیف و سرور کا اور ہی عالم ہوتا ہے، ان ائمہ کرام کی دلکش قراءت، حرف و صوت کا آہنگ، حرم کا مقدس ماحول، بہترین ساؤنڈ سسٹم جو دل کی دھڑکنیں بھی سن لیتا..... سب سے بڑی بات یہ کہ جس کے سامنے بیت اللہ شریف کا پر جلال چہرہ ہو اس کی حضوری، رقتِ قلبی اور سوزِ دل کا کیا عالم ہوگا؟ اس پاکیزہ اور مقدس ماحول میں جب بیت اللہ کے سامنے کھڑے ہو کر ائمہ کرام کلام اللہ کی قراءت کرتے ہیں اور ان کی آواز پورے زیرو بم کے ساتھ ہوا کے دوش پر پھیلتی ہے تو سننے والوں کے دل ہیبتِ حق سے پگھل پگھل جاتے ہیں“

مصنف قاری کی بھی انگلی پکڑے پکڑے ساتھ لیے چلتے ہیں، ابھی مدینہ منورہ کی حاضری رہتی ہے، طلب و شوق کو مہمیز لگانے والی آوازیں جب کانوں میں پڑتی ہیں تو رہوار خیال مدینہ شریف کی گلیوں میں پہنچ جاتا ہے، آپ نے دیکھا ہوگا بلکہ سنا ہوگا لاری اڈوں پر کنڈیکٹر لوگ مختلف شہروں کی آوازیں لگاتے ہیں، آپ تصور کیجیے کوئی شخص مدینہ مدینہ کی آواز لگائے تو آپ کے دل کی کیا کیفیت ہوگی؟ ذرا ملاحظہ کیجیے.....

”یہیں سے مدینہ منورہ جانے کے لیے بھی گاڑیاں ملتی تھیں اور مدینہ کی بھی آواز لگتی..... انداز کچھ یوں ہوتا.....“ مدینہ مدینہ، مدینہ مدینہ، مدی ی ی ی ی ی ی ی ی ی..... پہلے تو پکارنے والا مدینہ مدینہ پکارتا اور پھر طویل لے اور بلند آواز میں ”مدی ی ی ی ی ی ی ی ی ی“ کچھ اس آواز سے کہتا کہ دل کھنچ کے رہ جاتا، لگتا پکارنے والے نے دل کو مٹھی میں لے کر بھیج لیا ہے، کان تو اس آواز کی سماعت سے لذت اندوز ہوتے ہی تھے گردل میں ایک عجیب والہانہ پن در آتا..... روح کے تار ساز بن کے بجنے لگتے، یہ تصویر ہی اتنا کیف آور تھا کہ اب مدینہ منورہ کی حاضری قریب ہے۔“

مصنف مدینہ منورہ پہنچنے والے ہیں، پہلی پہلی حاضری ہے، دل دھڑک رہا ہے، گنبدِ خضریٰ اچانک کسی وقت نظر آنے والا ہے، تب زائر پر کیا کیفیت طاری ہوتی ہے؟ سینے.....

”زباں پر درود جاری تھا کہ دل زور سے دھڑکنے لگا..... کہ ابھی کسی وقت بلند و بالا عمارتوں کی اوٹ سے گنبدِ خضریٰ نظر آنے والا تھا..... آنکھ تو جیسے جھپکنا بھول گئی تھی..... پھر اچانک ہی مسجدِ نبوی علیٰ صاحبہا الصلوٰۃ والسلام کے مینار اور اُمتیوں کے دلوں کی دھڑکن گنبدِ خضریٰ پر نظر پڑی..... لے بھی!.....“

ڈھونڈتی تھی گنبدِ خضریٰ کو تُو دیکھ وہ ہے اے نگاہ بے قرار  
آنکھوں نے اپنی بوندیں پکا دیں اور دل شکرِ نعمت سے لبریز ہو گیا کہ اللہ رب العالمین نے آج یہاں تک پہنچنے

کی توفیق عطا فرمادی، اس میں اپنا کیا زور تھا، یہ محض اس ذات باری تعالیٰ کی عطا تھی۔“

مدینہ منورہ میں ایک ایسی شے ہے جسے دیکھنے کے لیے ہر عاشق کی آنکھیں تڑپتی رہتی ہیں۔ جی چاہتا اس کی تصویر ہمیشہ آنکھوں میں بسی رہے۔ جی ہاں وہ گنبدِ خضریٰ ہے، دیکھیے تو کیا نقشہ کھینچا ہے.....  
”گنبدِ خضریٰ..... قبة الخضراء..... شعور کی آنکھ کھلنے سے بھی پہلے نہاں خانہء دل میں نقش ہو جانے والی ایک جاں فزا تصویر!.....“

نبوت و رسالت کا سر نہاں..... گنبدِ خضریٰ!

رحمت، رافت، عطوفت، شفاعت اور جود و کرم کا اک نشان..... گنبدِ خضریٰ!

غنجِ دل کے لیے وجہ نمو، بے قرار یوں کے لیے وجہ سکون..... گنبدِ خضریٰ!

ایک ایسا غنجِ شگفتہ جس کا جمال اور جس کی آب و تاب آنکھوں کی بصارت کے لیے سرمہء حیات ہے۔

ایک ایسا محل، ہوائیں جب اس کا طواف کر کے اپنی راہ لیتی ہیں تو راستے بھر مشک و عنبر ایسی خوشبوئیں بکھیرتی چلی جاتی ہیں۔

اذا هبت الارباح من نحو طيبة اهاج فؤادی طيبها وهبوبها

وہ آگینہ رنگ گنبد جس کے محیط میں شاہِ دوسرا، سیدِ الامم، سید الخلائق، خیر العالمین صلی اللہ علیہ وسلم آرام فرما ہیں۔ جب تھکے ماندے، زمانے بھر کی صعوبتیں برداشت کرتے ہوئے شکستہ یا مسافر مدینے میں داخل ہوتے ہیں تو گنبدِ خضریٰ کی صرف ایک جھلک دیکھ لینے سے ہی ان کی ساری تھکن کا فور ہو جاتی ہے.....“

آخر ایک دن واپسی بھی ہے، مدینہ چھوڑنے کا خیال ہی کتنا اندوہ انگیز ہوتا ہے، اس کا کچھ اندازہ وہی کر سکتے ہیں جنہیں اس مرحلے سے گزرنا پڑتا ہے، اس مرحلے کو حافظ صاحب نے یوں نبھایا ہے.....

”آج مدینہ طیبہ میں ہمارا آخری دن تھا، مدینہ شریف چھوڑنے کا خیال ہی اتنا اندوہ انگیز تھا کہ جیسے دل پر چہریاں چل رہی ہوں۔ سامان سمیٹ کر نیچے پہنچایا جا چکا تھا۔ باری باری گاڑیوں میں بیٹھے اور مطار المدینہ روانہ ہو گئے، راستے بھر مڑ مڑ کر دیکھنے کی کوشش کی کہ مسجد نبوی مینا کہیں سے نظر آجائیں، مگر روشنیاں تو نظر آتی رہیں، میناروں کی جھلک دکھائی نہیں پڑی۔ یہ خیال کر کے ہی ہول اُٹھ رہے تھے کہ اب ہمیں کراچی جیسے شہر نا پڑساں میں واپس چلے جانا ہے، جہاں زندگی کا ایک ایک لمحہ ڈر خوف، کرب اور اذیت کا شکار رہتا ہے۔ کچھ انتظار کرنے اور سامان وغیرہ بک کر انے جیسے امور کی تکمیل تک ہمیں باہر لاؤنج میں رکنا پڑا، پھر اندر بلا لیا گیا۔ جہاں ہمارے پاسپورٹوں پر خروج کی مہر لگا دی گئی..... اس پر امیر المؤمنین سیدنا عمر بن عبدالعزیز قرشی اموی رحمۃ اللہ علیہ کے وہ الفاظ یاد آ گئے..... جو انہوں نے مدینہ منورہ سے رخصت ہوتے ہوئے کہے تھے۔ حضرت عمر بن عبدالعزیز مدینہ منورہ سے رخصت ہوئے تو آنکھوں ڈبڈبا گئیں، اپنے غلام سے فرمایا:

”مزاحم! میں ڈرتا ہوں کہ کہیں ہم بھی ان لوگوں میں سے نہ ہوں جنہیں مدینہ منورہ نکال پھینکتا ہے؟!“

”میان دو کریم“ محض جسم و جاں کا سفر نہیں روحانی سفر بھی ہے۔ قاری خود کو مکہ و مدینہ کی گلیوں میں چلتا پھرتا محسوس کرتا ہے۔ یہ سفر نامہ محض جذبات کا اظہار نہیں بلکہ معلومات کا خزانہ بھی ہے۔ بیت اللہ کی تعمیراتی تاریخ، حرم مکی کی توسیعات، تعمیراتی جمالیات کا مشاہدہ، حرمین شریفین کی لائبریریوں کا تذکرہ۔ حطیم، حجر اسود، میزاب رحمت، ملتزم، مستجار، رکن یمانی، مقام ابراہیم، زمزم، صفا، مروہ، جنتہ المعلیٰ، جبل ابوتیس کے متعلق تاریخی معلومات۔ اسی طرح مدینہ منورہ کی مساجد، باغات، مکتبوں، مسجد نبوی میں تاریخی اسطوانات، محرابوں کا ذکر خصوصیت کا حامل ہے، مصنف نے بعض ایسی معلومات بھی بہم پہنچائی ہیں جن کی طرف عام مصنفین کا ذہن نہیں جاتا، مثلاً مسجد نبوی کی قبلے والی دیوار پر شاہکار خطاطی کی گئی ہے، اور یہ دنیا بھر میں خطاطی کا اس قدر طویل و عریض واحد نمونہ ہے جو تقریباً ایک سو ساٹھ برس قدیم ہے۔ یہ خلافت عثمانیہ کے دور کی یادگار ہے۔ اس شاہکار فن پارے کو معرض وجود میں لانے والا کون تھا؟ یہ اسی کتاب میں معلوم ہوگا۔ ائمہ حرمین شیخ ابراہیم الشریف، شیخ علی عبدالرحمن حدیفی، شیخ عواد جہنی، شیخ ماہر المعقلی، شیخ عبدالحسن قاسم، شیخ صالح آل طالب..... جن کی قراءت زائرین حرم کے کانوں سے ہوتی ہوئی سیدھا دل میں جاگزیں ہوتی ہے، کا تفصیلی تعارف بھی کتاب کا حصہ ہے۔ قدیم تاریخی نوعیت تصویریں بھی کتاب کا حصہ ہیں۔ کتاب میں ایک تصویر ایسی ہے جس میں مدینہ منورہ کی فصیل پر خلافت عثمانیہ کا پرچم لہرا رہا ہے۔ آخر میں دو سو اڑتیس سال قبل مولانا رفیع الدین کے قلم سے لکھا گیا سفر نامہ حرمین بھی شامل ہے۔

کتاب کو ابواب میں تقسیم کیا گیا ہے، اور ہر باب کا عنوان کوئی نہ کوئی خوب صورت سامصرعہ ہے۔ کتاب کا گیٹ اپ شاندار ہے، طباعت بہترین، کاغذ بھی اعلیٰ نسل لگا یا ہے، ورنہ آج کل یار لوگ بک پیپر پہ کتاب چھاپ کر پیسے کھرے کر رہے ہیں۔ ”میان دو کریم“ اردو ادب میں ایک بیش بہا اضافہ ہے۔ ایسا شستہ و رفتہ اسلوب دنوں بعد پڑھنے کو ملا۔ اللہ کرے زور قلم اور زیادہ۔

مکتبہ: الحجیہ السلام مارکیٹ، بنوری ٹاؤن کراچی 0332-2139797

ناشر: سنابل پبلی کیشنز، کراچی

اورادارہ اشاعت الخیر، بیرون بوہڑ گیٹ ملتان: 0300-7301239 سے حاصل کی جاسکتی ہے۔

